

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀಮಹಾಲಕ್ಷ್ಮಣಾಯ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ

|| ಅಗ್ರಮಣಿಮಾಲಾಸ್ತೋತ್ರಂ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀಮಹಾಲಕ್ಷ್ಮಣಾಯ ನಮಃ

## || ಅಗ್ರಮಣಿಮಾಲಾಸ್ತೋತ್ರಂ ||

ಲಕ್ಷ್ಮೀಚರಣರಾಜೀವಲಾಕ್ಷ್ಮಾಲಕ್ಷಿತವಕ್ಷಸೇ |  
ವಿಶ್ವಸರ್ಗಾದಿಲೀಲಾಯ ವೇಂಕಟಬ್ರಹ್ಮಣೇ ನಮಃ || 1.1 ||

ಭಜೇ ದುಗ್ಧಾಂಬುಧಿಂ ಯತ್ರ ಪರಿಷ್ಕರ್ತುಂ ಹರೇರುರಃ |  
ಕಠಿನಂ ಸುಕುಮಾರಂ ಚ ರತ್ನಂ ಪ್ರಾದುರಭೂದ್ ದ್ವಿಧಾ || 2.1 ||

ಶ್ರಯೇ ಶೇಷಾಚಲಮಣೇಃ ಶಾರ್ಙ್ಗಣೋ ಹೃದಯಂಗಮಾಂ |  
ಅನುಕಂಪಾಮಿವಾಕಂಪಾಮಂಬಾಮಂಬುಜವಾಸಿನೀಂ || 3.1 ||

ಭಜೇ ಭುಜಂಗಶೈಲೇಶಭುಜಾಂತರಪರಿಷ್ಕಿಯಾಂ |  
ತನಯಾಂ ದುಗ್ಧಜಲಧೇರ್ಧಯಾಮಿವ ಕೃತೋದಯಾಂ || 4.1 ||

ಲಕ್ಷ್ಮೀವದನ ಲಾವಣ್ಯಸುಧೋದಧಿ ಕೃತೋದಯಃ |  
ಕಲ್ಪವೃಕ್ಷಃ ಕಟಾಕ್ಷಾತ್ಮಾ ಕಾಂಕ್ಷಿತಾನಿ ಕರೋತು ನಃ || 5.1 ||

ಶ್ರೀನಿವಾಸಸ್ಯ ಮಹಿಷೀಂ ಶ್ರೇಯಸೇ ತಾಮುಪಾಸ್ಮಹೇ |  
ಯದರ್ಥಮೇವ ವಿದಧೇ ಯತ್ನಂ ಭೂಯಾಂಸಮಚ್ಯುತಃ || 6.1 ||

ಭಾಗಧೇಯಂ ಭಜೇಯಂ ತತ್ ಫಣಿಶೈಲಕುಟುಂಬಿನಃ |  
ಮನೀಷಿಣೋ ಯದೇವಾಹುಃ ಮಂಗಲಾನಾಂ ಚ ಮಂಗಲಂ || 7.1 ||

ವಂದೇ ಸೌಂದರ್ಯಪರ್ಯಾಪ್ತಿಭೂಮಿಂ ಕಾಮಪಿ ದೇವತಾಂ |  
ಅಬ್ಜಂ ಸಹೋದರಂ ಯಸ್ಯಾಃ ಶಂಸಂತ್ಯಬ್ಜಶರಂ ಸುತಂ || 8.1 ||

ದುರ್ಜ್ಞೇಯಮಹಿಮಾ ಸಾ ಮಾಂ ಕ್ಷೀರಾಬ್ಧಿ ದುಹಿತಾವತಾತ್ |  
ಶೃಂಗಾರರಸಸರ್ವಸ್ವಂ ಶೇಷಶೈಲೇಶ್ವರಸ್ಯ ಯಾ || 9.1 ||

ವಿಶ್ವಸ್ಯ ಜನನೀಮೇವ ವಿಶ್ವಸ್ಯ ಶರಣಂ ವೃಣೇ |  
ವಿಶ್ವಂಭರಸಮೈಶ್ವರ್ಯಾಂ ವಿದುರ್ಯಾಂ ಬ್ರಹ್ಮವಾದಿನಃ || 10.1 ||

ತ್ರಾಯತಾಮಾಯತಾಕ್ಷಂ ತದ್ಧಾಮ ತಾಮರಸಾಲಯಂ |  
ಮದಾಗಸಾಂ ಪ್ರತೀಕಾರೇ ಮಹತಾಮಪಿ ಯತ್ಕ್ಷಮಾ || 11.1 ||

ವಿಖ್ಯಾತ ವಿಭವಾ ಸಾ ಮಾಂ ವಿಷ್ಣುಪತ್ನೀ ವಿಲೋಕತಾಂ |  
ವಿಪುಲಾನುತ್ಸವಾನ್ ಯಸ್ಯಾ ವಿರಿಂಚ್ಯಾದ್ಯಾ ವಿತನ್ವತೇ || 12.1 ||

ವಾರಾಶಿ ದುಹಿತುಸ್ತಸ್ಯಾ ವರಿವಸ್ಯಾಂ ವಿದಧ್ಮಹೇ |  
ಅನನ್ಯಜನಸಾಮಾನ್ಯಾಂ ಆಹುರ್ಯಸ್ಯಾ ವದಾನ್ಯತಾಂ || 13.1 ||

ಯಶಸ್ವಿನೀಮುಪಾಸೀಯ ಯದುನಾಥಸಧರ್ಮಿಣೀಂ |  
ಯಮಕಂ ಕಥಯಂತ್ಯಾರ್ಯಾ ಯತ್ಪದಂ ಕಲ್ಪಶಾಖಿನಃ || 14.1 ||

ಆನಂದಮೈಂದಿರಾಃ ಕುರ್ಯುರಪಾಂಗಾ ಯತ್ಪ್ರಸಂಗತಃ |  
ಅಶ್ವಿನೀಹಸ್ತಿಪನ್ನಾ ಸಂಪದುಜ್ಜಂಭತೇ ನೃಣಾಂ || 15.1 ||

ಪವಿತ್ರಂ ಪದ್ಮನಾಭಸ್ಯ ಕಲತ್ರಂ ತತ್ಪುನಾತು ನಃ |  
ವಿಚಿತ್ರಂ ತ್ರಿಷು ಲೋಕೇಷು ಚರಿತ್ರಂ ಯಸ್ಯ ಗೀಯತೇ || 16.1 ||

ಧಾಮ್ನಾ ದೃಶ್ಯೇಯ ರಾಜೀವಧಾಮ್ನಾ ತೇನ ದಯಾಲುನಾ |  
ಆಮ್ನಾನಂ ಜಾತುಚಿದ್ಯಸ್ಯ ನಾಮ್ನಾಂ ಜ್ಞಾನೈರ್ಯುನಕ್ತಿ ನಃ || 17.1 ||

ಅರವಿಂದವನಂ ವಂದೇ ತದಹಂ ಯದಹರ್ನಿಶಂ |  
ಪ್ರೀತಿಪೂರ್ವಕ ಮಧ್ಯಾಸ್ತೇ ಪೀತಾಂಬರ ಕುಟುಂಬಿನೀ || 18.1 ||

ಅಭಯಂ ಭಯಮಿತ್ಯೇತದುಭಯಂ ಸರ್ವದೇಹಿನಾಂ |  
ಯತ್ಸೇವಾತದಭಾವಾಭ್ಯಾಂ ತಾಮಹಂ ಶ್ರಿಯಮಾಶ್ರಯೇ || 19.1 ||

ವಂದಾರುರಕ್ಷಣೇ ದಕ್ಷಾಂ ವಂದೇ ಗೋವಿಂದಸುಂದರೀಂ |  
ಯತ್ಪ್ರಸಾದಾದೃತೇ ದೇವಾಃ ಸರ್ವೇ ರಕ್ಷಿತುಮಕ್ಷಮಾಃ || 20.1 ||

ದಶಸ್ವಪ್ಯವತಾರೇಷು ದೇವೋ ಯದ್ರೂಪ ಸಂಪ್ಲವಾತ್ |  
ಸಾಧಯಾಮಾಸ ಕಾರ್ಯಾಣಿ ಸತಾಂ ತಸ್ಯೈ ಶ್ರಿಯೈ ನಮಃ || 21.1 ||

ಕಮಲಾಯತನಾಂ ಚಿತ್ತೇ ಕಲಯೇ ಯತ್ಪದಾಂಬುಜಂ |  
ಚಿರಂ ವಿಬುಧಸನ್ಮೌಳಿ ಚಿತ್ರಸ್ತಬಕ ಭೂಷಿತಂ || 22.1 ||

ಸಮಸ್ತಗುಣವಿಸ್ತಾರ ಸಮಾವೇಶನಿವೇಶನಂ |  
ವಂದೇಽರವಿಂದನಿಲಯಂ ವರದಂ ಪರದೈವತಂ || 23.1 ||

ಶರಣೀಕರಣೀಯಾಂಘ್ರಿಂ ಶಾಶ್ವತ್ತಾಪತ್ರಯಾತುರೈಃ |  
ಸರ್ವನಿರ್ವೇದಶಮನೀಂ ಸಮಸ್ತಜನನೀಂ ನುಮಃ || 24.1 ||

ದುಗ್ಧಾಂ ದುಗ್ಧಾಂಬುಧೇಃ ಪುತ್ರಿ ದುರಿತಾಪಹರಾ ಮಮ |  
ಶಾರ್ಙ್ಗಣಶ್ಚರಣಾಂಭೋಜ ಶರಣಾಗತಿ ಸಂಪದಂ || 25.1 ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಅಗ್ರಮಣಿಮಾಲಾಸ್ತೋತ್ರಂ ಸಮಾಪ್ತಂ ||